

سلسلہ مطبوعات (۲۲)

غلبہ دین اور عبادات

www.rahimia.org

چوہدری افضل حق مرحوم

بِسْمِ اللَّهِ الرَّحْمَنِ الرَّحِيمِ

ہرف اول

قرآن حکیم نے ایک مقام پر رسول اکرم ﷺ کے مقصد بعثت کا ذکر کرتے ہوئے اس امر کی صراحت کی ہے کہ دین اسلام کو باقی ادیان پر غالب حیثیت حاصل ہے۔ یہ غلبہ، اصلی اصولوں اور ان پر مبنی نظام و معاشرے کا غلبہ ہے چنانچہ یہی سبب ہے کہ آپ کی تربیت یافتہ جماعت صحابہ کرام نے اس مشن کو اپنا ہدف بنا کر دنیا **دہ** کے استحصالی نظاموں کو زیر و زبر ہی نہیں کیا بلکہ انسانیت کو ایک غیر طبقائی، غیر فرقہ وارانہ اور غیر گروہی معاشرہ سے بھی روشناس کرایا، اور اس معاشرے کی خوبیاں تاریخ کا ایسا حصہ بن گئی ہیں کہ دنیا میں جدوجہد کرنے والی باشعور اور مخلص تحریکات ان سے کسی نہ کسی درجہ میں فیضان حاصل کر رہی ہیں۔

غلبہ دین کے عبادات کی ادائیگی ایک اہم حیثیت رکھتی ہے۔ یہ عبادت جو عابد کے قلب و نظر میں ایسی تبدیلی پیدا کرتی ہے کہ وہ انسانیت کی خدمت کو خدا سے تعلق کے اظہار کا ذریعہ جاننے لگتا ہے۔

زیر نظر پمفلٹ، مفکر احرار چوہدری افضل حق مرحوم کی شاہکار کتاب "دین اسلام" سے ماخوذ اقتباسات پر مبنی ہے، ملاحظہ کیجئے۔

چیسر مین

www.rahimia.org

غلبہ دین اور عبادات	نام پمفلٹ
چوہدری افضل حق مرحوم	انفار
نومبر ۱۹۹۲ء	طبع اول
شاہ ولی اللہ میڈیا فاؤنڈیشن	ناشر
پوسٹ بکس نمبر ۳۶۳- ملتان	

غلبہ دین اور عبادات

اسلامی تعلیم کے اس مرکزی نقطے کو سامنے رکھو کہ اسلام جمہوری مذہب ہے، اس لئے عقیدہ سیدھا سادہ ہونے کے علاوہ عمل میں کوئی پیچیدگی نہیں نہ تین میں ایک، نہ ایک میں تین۔ نہ روح و مادہ اور خدا کی بحث بس ایک خالق باقی سب مخلوق نہ اس کے سوا کوئی نفع پہنچانے نہ ضرر، ہمارے نبی ﷺ کی خصوصیت نہیں۔ بلکہ خالق نے مخلوق کی بہتری کے لئے بہترین آدمیوں کی معرفت ہر خاص و عام کو اپنا محبت بھرا پیغام پہنچایا کہ آپس میں محبت سے رہنا سیکھو، ایک دوسرے کی خدمت میں خوشی تلاش کرو۔ یعنی اس دنیا میں ہی اہل جنت کی خصوصیت کے حامل بنو۔ جو کھدے گا وہ آخرت میں دکھ اٹھائے گا، جو ستائے گا وہ ستایا جائے گا، جو جتنی کسی کو کچھ پہنچائے گا وہ اسی قدر نار دوزخ میں جلایا جائے گا۔ جنت کی ٹھنڈک اپنے ہی عمدہ عمل سے پیدا ہوتی ہے دوزخ کی آگ بھی اسی دنیا کی بد اعمالی سے انسان ساتھ لے جاتا ہے۔

قومیں جب عمل سے عاری ہو جاتی ہیں تو حسن عمل کی بجائے چند عقائد کو ذریعہ نجات بنا لیتی ہیں اور سیدھی راہوں کو چھوڑ کر پیچیدہ اور فلسفیانہ موٹگافیوں میں پڑ جاتی ہیں، زبان اور دماغ کام کرتے ہیں۔ دل تاریک اور ہاتھ بیکار ہو جاتے ہیں۔ خدا کا منشاء اور رسول ﷺ کی توقعات یہ تھیں کہ مسلمان دنیا کی برات کا دولہا بنے گا اور نیکی کو دلہن بنائے گا۔ نئی نوع انسان کی پُر خلوص خدمت اور بے پناہ قربانی کے باعث سب کا سردار ہوگا۔ لیکن وہ جہالت اور خود غرضی کے باعث عیسائی (سامراجی) حکومتوں کا ذلیل غلام ہو گیا۔ دنیا کی رہنمائی کا عزم کہاں، بے ہمتی نے مسلمان نوجوان کی عالی امنگوں کو برباد کر دیا ہے۔ اب کوئی قرآن

کے اوراق لئے لئے کہاں پھرے۔ درخت تو اپنے پہل سے پہچانا جاتا ہے۔ جب ہمارا عمل نفرت انگیز ہے تو ہماری کتاب کو کوئی کیا پڑھے۔

بے شک صدیوں کے بعد مسلمان کروٹ لے رہا ہے کیونکہ اب زمانہ سے دور سے گزر رہا ہے۔ جن اسلامی تعلیمات کا دنیا مصححہ اڑاتی تھی۔ آج اسی کو راہ نجات سمجھتی ہے۔ قرآن نے سود کو ممنوع قرار دیا اور سرمایہ داری پر بری طرح کاری ضرب لگائی۔ سرمایہ پرست لوگوں نے حکم قرآن کو بد عقلوں کا قانون بتایا لیکن سرمایہ داری اب ہمیشہ کی نیند سوئی جا رہی ہے۔ اگرچہ مسلمانوں نے اپنے عمل سے اسلام کی سچائیوں کو جھٹلایا۔ مگر حالات زمانہ نے مجبوری کا سر اس کے سامنے جھکا دیا۔ آج دنیا کے ایوانوں میں غریبوں کے نظام کا غلغلہ اسلام کے ابتدائی ایام کی بازگشت معلوم ہوتا ہے۔

سود کے بعد شراب کی حرمت کے باعث اسلام خشک مذہب تصور ہوتا تھا، دیکھا دیکھی عوام مسلمان بھی پی کر بازاروں میں ننگے ناپٹنے لگے تھے، امراء نے ناشتے کے بعد نشہ کرنا فیشن قرار دے لیا تھا۔ رنگینی مزاج نوجوان تو نشہ بندی کے اسلامی قانون کا اعلانیہ استہزاء کرنے لگے تھے۔ لیکن ہندوستان اور امریکہ میں شراب کے خلاف قیامت کی آواز اٹھی۔ اس ملک کی ۴۰ کروڑ مخلوق نشہ بندی کو ملک کا قانون بنانے کیلئے جیلوں کو آباد کر رہی ہے اور یوں ان کے عمل سے اسلام کی تائید مزید ہوتی چلی جاتی ہے۔ (یہ ذکر تقسیم ہند سے قبل کا ہے)

نبی کریم ﷺ نے پختہ ایوان اور عالی شان بنانے سے کراہت کی۔ چاروں خلفاء نے باوجود عظیم سلطنت کے اس پر عمل جاری رکھا۔ آج لندن اور برلن میں سرمایہ کے ان ستونوں کی تباہی اور بربادی کو جا کر دیکھو۔ سائنس کی موجودہ ترقیات کے ہاتھوں غریب کی جھونپڑی بچ رہے تو بچ رہے۔ آئندہ جنگوں میں امیر کا محل بچنے کی تو کوئی صورت نہیں۔

قوم (نسل) پرستی نے مذہب اور خدا کی جگہ لے لی تھی۔ اسلام ملک اور نسل کی سب حد بندیوں کے خلاف تھا، سچے مسلمان کا نعرہ یہ تھا

ہر ملک ملک ماست کہ ملک خدا لے ماست

ہم نے تو اسلام کو جو سچے موتیوں کی مالا تھی گلے سے اتار کر پرے پھینک دیا تھا۔ لیکن جوہریوں نے اسے اپنے ملک اور قوم کی زیب و زینت بنانے کے لئے اٹھالیا۔ کسی کے کچے سنے اب ہمیں اپنے مذہب میں اچھائی نظر آنے لگی۔ روزے پہلے ایک بے سود فاقہ سمجھے جاتے تھے۔ اب روحانی ترقی اور برکت کا باعث اس لئے ہیں کہ اس ملک کا مہاتما گاندھی روزے کو اپنی زندگی کا ضروری جزو سمجھتا ہے۔

اب سب کچھ کھو کر پھر تلاش کا سودا سر میں سمایا ہے گذشتہ جنگ (۱۹۱۴ء) کے پہلے اور بعد میں جس طرح یورپی قوموں نے ترکی کا تیا پانچہ کیا اور اسلامی ملک کو خوان یغما سمجھ کر باٹھا۔ اس نے ایک عام سیاسی ٹرپ سی پیدا کر دی اب ہر دماغ میں سیاسی سر بلندی کا ایک پروگرام ہے کوئی بیلچہ اٹھا کر چپ راست کرتا ہے۔ کوئی کلہاڑی سنبھالے یمن و یسار پکارتا ہے۔ کوئی اقبال مرحوم کی نظموں کو بغل میں دبائے جھوم جھوم کر اشعار پڑھنے پر اکتفا کرتا ہے۔ رنگ جو ہو مگر لگن ضرور ہے۔ عمل اور سیاسی غلبہ سب تحریکوں کا مرکزی نقطہ ہے لیکن عامل اور غالب قوم مسلمان نہیں۔ اگرچہ مسلمان کا عامل اور غالب آنا ضروری ہے کوئی عمل اور غلبہ معتبر نہیں جب تک اسلامی رنگ نہ ہو۔ جہاد اسلامی تعلیمات کی جان ہے۔ مگر پُر امن ہمسائے کے خلاف یا لوٹ کی نیت سے نہیں اور نہ اس لئے کہ غیروں کے جھنڈے تلے منظم ہو کر مسلمانوں کی بیکس بستوں کو تاخت و تاراج کرنے کے لئے نکلیں یا غیر مسلم ظالموں پر ستم ڈھانے کو ابلیس کا آگے کار بن جائیں۔ زندگی میں جیتی جان کی باری بھی لگانا پھر حق کی حمایت میں نہ لڑنا۔ بلکہ

نا انصافی کا ساتھی بن جانا دینا بڑی بد نصیبی ہے۔ اسلام کا دنیا میں سیاسی غلبہ اسلام کے جزوں میں ایک ضروری جز ہے۔ مگر یہ غلبہ انصاف کی بناء اور خدمت خلق کی بنیاد پر ہونا ضروری ہے۔

اب ہندوستان اور دوسرے اسلامی ممالک میں سیاسی شعور ترقی پذیر ہے ہر ملک غلامی کی زنجیروں سے آزادی حاصل کرنا چاہتا ہے۔ لیکن آج ہی ہمیں اپنے عمل کا جائزہ لینا چاہیے اور اپنی منزل معین کر لینی چاہیے۔ ہم دنیا میں نام نہاد مسلمانوں کا غلبہ نہیں اسلام یعنی نیکی کا غلبہ چاہتے ہیں۔ ہمیں ایسے عادلانہ نظام کے لئے مرثیہ چاہیے۔ جس میں قرآن حکیم کے حکم کے مطابق کسی قوم سے دشمنی نا انصافی کا باعث نہ ہو سکے غور کرو کہ مسلمان ممالک میں جو اور جس قسم کی حکومتیں ہیں غریب مسلمانوں کی زندگی آنسوؤں کی درد بھری کہانی ہے اور ان کے دل مفلسی کے باعث آہوں کی بستی ہیں۔ سلاطین اور امراء کے محلات میں حسن اور عشق پھولوں کی سچ پر سوتے ہیں۔ شہنشاہی سطوت کی اگر اسلامی نظام میں گنجائش ہوتی تو قیصر و کسری کے تحت و تاج مسلمانوں کے پاؤں کی ٹھوکروں میں نہ ہوتے بلکہ ان سے محبت کی پینگلیں بڑھائی جاتیں۔ حضرت عمرؓ یونہی اللہ کا نام لے کر سب پر چڑھائی نہ کر دیتے اس زمانے میں افراد اور خاندان حکمران تھے۔ عوام کا آرام خواص پر قربان تھا۔ اس لئے ان کو گرا کر عوام یعنی اسلام کی حکومت قائم کی گئی۔ فاروق اعظمؓ نے غیر مسلم عوام سے عادلانہ معاہدات کئے اور انہیں نیکی اور بھلائی کے نظام میں بطور برابر کے شریک کیا۔ ان کی مذہبی آزادی کو محفوظ رکھنے کے علاوہ بیت المال پر ان کا اقتصادی حق تسلیم کر لیا گیا۔ یہی وجہ تھی کہ سب ملکوں کی رعایا نے اپنے ہم مذہب سلاطین کے خلاف اسلامی افواج کی مدد کی۔ کیونکہ انہوں نے دیکھ لیا تھا کہ اسلام کے سیاسی دامن کے سوا کہیں اقتصادی اور مجلسی (معاشرتی) مساوات نہیں وہ باوجود مذہبی عقائد کے اختلاف کے اسلامی

نظام میں پانی میں مچھلی کی طرح آسودہ تھے اگر عسکری تدبیر کی بناء پر مسلمانوں کو کوئی شہر خالی کرنا پڑا تو ساری غیر مسلم آبادی رو دی۔ کیونکہ انہیں اپنے ہم مذہب سرمایہ داروں اور ارباب اقتدار کی ظالمانہ اور غیر مساویانہ روش یاد آتی تھی۔ اب عمل جہاد اور سیاسی سر بلندی کی آوازیں اٹھ رہی ہیں۔ چشم ماروشن دل ماشاد، غلبہ اسلام کے ان شیدائیوں کی جتنی قدر کی جائے کم ہے لیکن اسلامی زندگی کے بغیر مسلمانوں کا سیاسی غلبہ دوسری قوموں کے امپریزم کی طرح غریب اور کمزور قوموں کی بربادی کا باعث ہوگا۔ اسلام کے مدعی اگر غیر عادلانہ، سرمایہ دارانہ اور فخر وارانہ نظام قائم کرنے کے لئے قربانیاں کریں گے تو اندیشہ ہے کہ خدا کے غضب کے سزاوار ہوں گے۔ اسلامی نظام وہ ہے جس میں خلیفہ وقت کا دعویٰ معمولی یہودی کے مقابلے میں عدم ثبوت کی بناء خارج ہو جائے۔ یعنی حضرت علیؑ جیسا حق گو باوجود حسینؑ پاکباز کی شہادت کے زہ کی ڈگری ایک ماتحت عدالت سے عدم ثبوت کے باعث نہ پاسکے پس ایسا نظام جس میں قوم پر سردار کو کوئی مجلسی (معاشرتی) قانونی اور اقتصادی فوقیت نہ ہو اسلامی غلبے کا نظام ہے۔

عام سیاسی سر بلندی شیطانی شہر ہے دولت، اقتدار عیش اور غرور اس کی چار شاخیں ہیں۔ اس درخت کے سائے نے عموماً قوم کی مسرتوں کو برباد کیا اور چند لوگوں نے قوم کی روحانیت کو لوٹ لیا نتیجہ یہ ہوا کہ بنی نوع انسان نے آج تک کہیں پناہ نہ پائی کہ وہ امن کی زندگی بسر کر سکے کون سی قوم ہے جو سیاسی طور پر سر بلند ہو کر سلاطین کے ہاتھ میں کٹھ پتلی نہ بن گئی۔ اوروں پر ظلم تو ڈھانا ہی تھا اپنی ہی قوم میں گروہ اور طبقات پیدا ہو گئے اوپر کے طبقے نے نیچے طبقے کو جی بھر کر لوٹا اور ان کی زندگی موت سے بدتر کر دی۔

ان تمام اجتماعی اور انفرادی کمزوریوں کو رفع کر کے انسانی سوسائٹی کو بد معاشوں اور لٹیروں کے گروہ کی بجائے پُر امن اور پاک باز لوگوں کی مجلس بنانے کے لئے اسلام نے ہمیں نماز کا نسخہ بتایا ہے تاکہ ہم روحانی ورزش اور محنت سے پہلے اپنی فطرت کو سعید بنائیں اور نیک لوگوں کو منظم کر کے نیکی کے نظام کو دنیا میں استوار کریں۔ اپنا عمل اور اپنی ذات، اپنے خاندان، اپنی قوم، اپنے ملک کی بھلائی تک محدود رکھنا چھوڑ دیں بلکہ سعی و عمل کی بنیادیں خدا کی خوشنودی پر رکھیں تاکہ انسان کی انفرادیت فنا ہو کر اقتدار، دولت، شہرت اور عیش کی ساری آرزوئیں دل سے مٹ جائیں۔

عزیزو! عبادت کے بغیر دل ویرانہ ہو جاتا ہے سعی و عمل کی انگلیں جوانی کے دنوں میں اٹھتی ہیں مگر ہاؤ صرصر کا طوفان بن کر اقتدار، دولت، شہرت اور عیش کے تقاضوں میں سچی زندگی کا تصور ملیا میٹ ہو جاتا ہے۔ اور انسان شیطان کے ہاتھ میں نا انصافی اور ظلم کا آئہ کار بن جاتا ہے۔ وہ سمجھتا ہے کہ میں نے اپنی ہمت سے معرکے سر کئے ہیں حالانکہ اقتدار، دولت، شہرت اور عیش چند روزہ زندگی کی تباہ کن مصروفیتوں کے سوا کچھ نہیں۔ سیاسی سر بندی وہی مطلوب ہے جس کا نتیجہ مساوات، انصاف، محبت اور خدمت ہو۔

نمازیں دنیا کی عبادات میں غرور کش ہیں وہ خدا سے تعلق پیدا کرنے کا کیمیاوی نسخہ ہیں۔ اس کے متواتر استعمال سے دل سے خدمت لینے کا جذبہ نکل جاتا ہے۔ خدمت کرنے کا خیال پیدا ہوتا مسلمان کسی قوم، ملک یا باشندے کا نام نہیں۔ وہ اللہ والوں کی جماعت ہے جس کا کام اللہ کی عبادت اور عوام کی خدمت میں جان لڑا دینا ہے۔

کافر خدا کی عبادت کو کار بے کارواں سمجھے مگر سچا مسلمان ایسا نہیں سمجھتا

اقوام کا اسلامی ممالک پر قبضہ عیسائی قوم کے خدا کی طرف سے انعام یافتہ ہونے کی دلیل نہیں بلکہ ڈاکوؤں کی مثال ہے جو بے خبری میں شریف شہریوں پر قابض ہو جائیں۔ یہ بے خبری قابل ملامت ہے مگر ڈاکوؤں کی چیرہ دستی ستائش کے لائق نہیں۔ مسلمان کا خدا سے پختہ تعلق اور حسن اخلاق عوام کی بہترین خدمت اور جذبہ ایثار کا لازمی نتیجہ دنیا میں اخلاقی غلبہ ہونا چاہیے۔ (سیاسی غلبہ ضمنی (یعنی ذریعہ) ہے اسلام کے نزدیک اصل غلبہ اخلاقی غلبہ ہے) یہ خدمت خلق کے بغیر ممکن نہیں اور خدمت خلق کا جذبہ بغیر خالق کی عبادت کے مستقل طور پر پیدا نہیں ہوتا۔ جوانی کا جوش بعض لوگوں کو ابتدائے عمر میں نیک کاموں کی طرف لگاتا ہے خدا سے لو لگنے کی کمی سے آہستہ آہستہ یہ خدمت گزاری کا ولولہ بڑھاپے تک ختم ہو جاتا ہے۔ خدا کے پاک بندوں کے جوش اور ولولے مرتے دم تک باقی رہتے ہیں، جب قوم میں عبادت اور خدمت دونوں کے حامل کثرت سے پیدا ہو جاتے ہیں جو علم حق اور انصاف کے لئے سب کچھ قربان کر دیتے ہیں تو صحیح معنوں میں قوم غالب ہو جاتی ہے۔

اے عزیزو! بعض اوقات عبادت کی کثرت خدمت خلق سے لاپرواہی کر دیتی ہے۔ اور کبھی خدمت خلق کا جوش عبادت الہی سے غافل کر دیتا ہے دونوں صورتیں نامناسب ہیں۔ ایک کی طرف رجحان ہو تو طبعیت پر بوجھ دے کر دوسری صورت قائم رکھنی چاہیے، خدمت اور عبادت دونوں پلڑے برابر رکھنے کا نام سلامتی اور اسلام ہے۔

ہندوستان میں سوامی دیانند کا ظہور ہندو قوم میں محض سیاسی غلبہ اور دنیوی ترقی کی پکار تھی ہندو نوجوان ہمارے نوجوان کی طرح ذکر حق سے غافل ہو کر سیاسی غلبے کا شید ہو گیا ہے مجھے آریہ سماج کی روحانی موت اور سیاسی اور تعلیمی زندگی سے اس قوم کے لئے خدشات نظر آتے ہیں۔ لیکن مہاتما گاندھی نے اپنے عمل کی

بنیاد پھر خدا کی محبت پر رکھ کر ہندو قوم کو اور زندگی دے دی۔ کیونکہ خدا کی محبت کے بغیر ہماری انسانی ترقی انسانوں کی غارتگری کے کام آتی ہے مہاتما گاندھی نے نمازوں کو مقدم کر لیا اور روزے کو اپنی روح کے آرام کے لئے ضروری سمجھا۔ اگرچہ گاندھی اسلام نہ لایا مگر اسلامی اصولوں کی پیروی کر کے عبادت اور خدمت دونوں کے پلٹوں کو برابر رکھ کر بڑھ رہا ہے۔ یہ عمل قوموں کی زندگی کو بڑھاتا ہے اور انہیں دنیا میں برتر کرتا ہے۔

میں نے اپنی عمر میں بیسیوں ہندوؤں اور سکھوں کو مسلمانوں کے طریق عبادت کو سب سے فائق بیان کرتے سنا ہے، ان کے یقین دلانے سے نہیں بلکہ اپنی سمجھ سے نماز کو زندگی کی معراج سمجھتا ہوں۔ نمازیں کبھی دل شکستہ نہیں ہونے دیتیں بڑھاپے اور بیماری میں بھی ہمت کو جوان اور روح کو تندرست رکھتی ہیں۔ سچا مسلمان ہمیشہ نئی آنکھوں سے دنیا کو دیکھتا ہے اور غریبی میں بھی امیری کرتا ہے۔

کاش مسلمان نماز میں آیات کے معنی سمجھتا! ہماری نمازوں کی کمزوری اور کم نتیجہ خیز ہونے کی بڑی وجہ یہ بھی ہے کہ ہمیں علم نہیں کہ ہم کیا پڑھ رہے ہیں! جو نمازوں کو سمجھ کر پڑھتے ہیں وہ دین کی دولت اکٹھی کر لیتے ہیں۔ انہیں جنت اور خوشی کا سیدھا راستہ نظر آنے لگتا ہے ان کا عمل عبادت کا جزو ہو جاتا ہے۔ کیا تدبیر کریں کہ مسلمانوں کی نظر نماز کے معنوں پر پڑے! نماز حسن عبادت ہی نہیں بلکہ حسن عمل کی سب سے بڑی محرک ہے اگر کسی زمانے میں مسلمانوں نے اس مشکل کا حل نکال لیا تو جانور زندگی کی دشواریوں کو آسان کر لیا، علماء دین کا کام یہ ہے کہ سوچیں کہ نماز اپنی زبان میں بھی ادا ہو سکتی ہے یا نہیں اگر نہیں تو عربی زبان کو گھریلو زبان بنانے کی پوری سعی ہونی چاہیے۔

نماز فرض کفایہ نہیں کہ چند آدمی ادا کریں تو باقی سب بچ جائیں عربی زبان

کو صحیح یا غلط ہم نے مذہبی زبان قرار دیا ہے۔ اس کے بغیر اگر عبادت ممکن نہیں تو ساتھ ہی یہ لحاظ رکھنا چاہیے کہ نماز اور قرآن صرف برکت کی چیز رہ گئی ہے۔ سمجھنے اور عمل کرنے کے لئے نہیں ہے ہندوستان میں ہم نے اردو کو عربی سے اہمیت دے رکھی ہے جو اکثر صوبوں کی زبانوں سے بالکل مختلف۔ مادری زبان الگ، اردو زبان الگ اور اس پر مذہب کا اصرار کہ عربی پڑھو۔ غلامی کا تقاضا کہ حکمرانوں کی زبان سیکھو اہل وطن کی یہ ضد کہ ہندی کو فروغ دو۔ بیچارہ مسلمان چور ہے پر حیران کھڑا سوچتا ہے کہ کونسی راہ اختیار کرے!

اسلام عوام کا مذہب تھا عربی نہ جاننے کے باعث صرف علماء کے استعمال کی چیز رہ گیا ہے اہل مذہب کی پکار یہ ہے کہ ہماری زندگی کی ہر حرکت قرآن سے ماخوذ ہو۔ خدا کا برا احسان ہوا کہ قرآن کے ترجمے ہو گئے۔ اسلام کا علم پڑھا اور کسی قدر سہولت پیدا ہو گئی۔ لیکن بچانوں سے فیصدی مسلمان ابھی لکھنے پڑھنے سے معذور ہیں باوجود اس سہولت کے عوام قرآن پڑھنے سے معذور ہیں مذہب کی محبت کی بناء پر عوام عربی میں قرآن پڑھنے کو ہی صرف قرآن پڑھنا سمجھتے ہیں قرآن کے ترجمے کو سن کر ان کی طبیعت کو تسلی نہیں ہوتی کیونکہ پشتوں سے یہی تعلیم ہے کہ نماز اور قرآن کو عربی میں پڑھنا ہی نماز اور قرآن پڑھنا ہے۔

شاید ان کی مجبور یوں اور لاچار یوں کو مد نظر رکھ کر ترکوں نے عربی کو نمازوں میں ترک کر کے ترکی میں پڑھنے کا فیصلہ کیا بہر حال عوام کی زندگی کو قرآن کے مطابق ڈھالنے کی راہیں لسانی سوال ضرور غور طلب ہے۔

عام قیاس یہی ہے کہ ایک وقت میں دو کام اور ایک لمحے میں دو دھیان نہیں ہو سکتے اس لئے بعض کے نزدیک ہر وقت خدا کے دھیان سے دنیا کے کام میں خلل کا اندیشہ ہوتا ہے۔ یہ اندیشے قطعی غلط ہیں۔ قرآن کا حکم یہی ہے کہ خدا کے نام کی تسبیح صبح و شام کرو۔ کثرت ذکر سے توجہ بٹتی نہیں بڑھتی ہے۔ قوت

فکر اور زیادہ ہوتی ہے۔ انسان دنیا کے کام کو کتنا وقت دے سکتا ہے چھ گھنٹے کام کر کے تھک تھکا کر چور ہو جاتا ہے، پھر خوش ہونے کی ضرورت محسوس کرتا ہے بعض اوقات تفریح طبع کے لئے دوستوں میں بیٹھ کر وہی تباہی بکتا ہے معصوم مذاق نبی کریم ﷺ کی سنت ہے اور چھوٹے بچوں سے کھیلنا ہمارے پاک پیغمبر ﷺ کی معصوم تفریح۔ سپاہیانہ کھیل ان کا سامان دل بستگی تھا، بیماروں کی عیادت مسافروں کی خدمت ان کا معمول تھا بار بار زبان پر خدا کے ذکر ہر گھڑی اس کے دھیان اور ان مصروفیتوں میں کوئی تضاد نہیں بلکہ خدا کے ذکر اور دھیان کے ساتھ کھیلوں کی خوشی خدمت کے ولولے زیادہ ہو جاتے ہیں کام کی ہمت دو گنا ہو جاتی ہے۔

نماز اور دل کو ہر وقت خوش رکھنے اور دنیا کے کام سے کبھی نہ بٹکنے کی دوا ہے بعض لوگوں کو نماز کا نشہ کافی ہوتا ہے بعض بزرگ اس نشے کو دو آتشہ کرنے کیلئے چلتے پھرتے اللہ اللہ یا اس کی حمد کی تسبیح کرتے ہیں لیکن نمازوں کے بعد بغیر ضرورت مسجد میں نہ ٹھہرو۔ بلکہ کسب معاش خدمت خلق یا سپاہیانہ کھیلوں اور معصوم تفریحات میں لگ جاؤ۔

نماز اور ذکر سے دل دنیا سے ضرور اچاٹ ہو جانا چاہیے لیکن دنیا کے کام میں دل بستگی زیادہ ہونی چاہیئے۔ دنیا سے دل اچاٹ ہو گا خود غرضی، شہرت، نام اور نمود پر مرنا کم ہو جائے گا۔ اور مخلوق خدا کی بے غرضانہ خدمت کا پاک جذبہ ترقی کرے گا۔ دن رات کام کے بغیر آرام نہ آئے گا دنیا پریم نگر می نظر آئے گی اور تمہارے سارے کام محبت ہو جائیں۔ جس سے آج تک کوئی انسان نہیں تھکا تمہارا کھانا عبادت، کھیلنا عبادت سب کچھ عبادت ہی عبادت ہو جائے گا۔

اگر نماز اور عبادت سے کام کے اوقات میں زیادتی اور محنت میں دل بستگی زیادہ نہ ہو اور بیکار رہنے کو جی چاہے یا طبعیت میں فواحشات کی طرف رغبت ہو تو

اچانک جاگرنے سے منع کیوں نہ کیا جائے! ہر گنہگار جانتا ہے۔ میرے عمل کی انتہا جہنم ہے لیکن قدم قدم پر کش ہر طرف دل افروز نظارے انسان کو ادھر کھینچنے لے جا رہے ہیں۔ لیکن نماز وہ مقام بلند جس سے نفس خود حقیقت کی راہ دیکھنے لگتا ہے۔ گناہ کے راستوں سے اس کی رغبت کم ہو جاتی ہے اور نیکی کی کش بڑھ جاتی ہے۔ وہ روشیں جو پہلے بھیانک معلوم ہوتی تھیں اب پُر فضا معلوم ہوتی ہیں اور گناہ کی راہیں جو پُر فضا معلوم ہوتی تھیں وہاں اب سانپ بچھوؤں سے کھیلنے نظر آتے ہیں۔ نماز دین کا وہ نقشہ ہے جس کے مطابق نیکی کی عمارت کھڑی کی جاتی ہے۔ معمار اس نقشہ کو پیش نظر رکھے کیونکہ اس پر ساری عمارت کا دار و مدار ہے۔ اس نقشے کو خدا کی منشاء کے مطابق محمد ﷺ نے تیار کیا۔ بخدا اس کے مطابق جو محل تیار ہو گا وہ پختہ اور پایدار ہو گا۔

ذات پاک کی تمیز مٹا دینے والے اسلامی سوسائٹی میں دولت کی اونچ نیچ کو فنا کر دینے والے پیارے پیغمبر کا جب وہ وقت آ گیا۔ جب اپنے اقا کے حکموں کی تعمیل کرنے کے بعد اس کی دائمی خوشنودی کا اتمام پانے جا رہے تھے۔ تو حضور ﷺ نے حجرے سے جہانک کر صحابہ کو قطار اندر قطار مصروف نماز پا کر اظہار اطمینان فرمایا۔

نماز گناہوں کی اس آگ کو جو دھیرے دھیرے دل کو جلانے کا گن رکھتی ہے۔ چپکے چپکے اس پر پانی ڈال کر آہستہ آہستہ بجا دیتی ہے عمل اور رد عمل سے انسان خود بھی آگاہ نہیں ہوتا۔ مگر دل برائیوں سے بچ نکلتا ہے آؤ عزیزو! نماز پڑھیں کیونکہ دوزخ کی آگ سے بچنے کا ایک ڈھنگ ہے دین کے دانوں نے کہا ہے کہ جو فانی دم بدم بھڑکنے والی جوالا لکھی ہے یہ آتشگیر بلا زندہ بم کی طرح ٹھنڈے پانی میں رہے تو پچاؤ ہے ورنہ دردناک ہلاکت ہے نماز دل میں اطمینان کی

ٹھنڈک پیدا کرتی ہے جس سے جوانی کا جوش فرو ہوتا ہے آگ پر پانی کے عمل کو تو بے سمجھ بچہ بھی جانتا ہے۔ قوی عبادت بھی دل کی ٹھنڈک ہے مگر نماز محض قوی عبادت نہیں بلکہ عبادت فعلی ہے۔ اور جوانی کی آگ جمع کرنے کی وہ تدبیر ہے جس سے انسان دنیا کی گارٹی کھینچنے کے قابل ہو جاتا ہے۔ ہر عبادت کی جان خدا کا ذکر ہے اللہ سے لگاؤ نماز کا مرکز نقطہ ہے۔

بعض قوموں نے شہنشاہ کی وفاداری کو اپنے عمل کا محرک بنا رکھا ہے شاہ پسند قوموں میں بچوں کی تعلیم کا جزو اعظم شہنشاہ کی محبت ہے۔

بعضوں نے ملک کی محبت کو زندگی کا مقصد بنالیا ہے اور اپنے نیک خیالات اور حسن عمل کو صرف جغرافیائی حدود میں محدود کر دیا ہے۔

بعض اپنی نسلی فوقیت اور خاندانی روایات کے پجاری ہیں اور ان کے گھروں میں اسی کے چرچے ہیں۔ اپنے خاندان اور نسل کی بزرگی بیان کرنا ان کا اور ٹھنا بھونا ہے۔ لیکن سچا مسلمان شیطان کے ان برپا کردہ فتنوں سے پناہ مانگتا ہے اور اپنی عقیدت اپنے پروردگار کے لئے مخصوص رکھتا ہے۔ بادشاہوں کو عوام کے حقوق کا دشمن، ملک کو مٹی کا ڈھیر، نسل اور خاندان کو بیہودہ وہم سمجھ کر مخلوق کی خدمت بہترین عبادت اور وجہ امتیاز جانتا ہے اور جوں جوں خدا کے قریب ہوتا جاتا ہے توں توں اللہ کی عبادت پر اور مستعد رہتا ہے۔ نماز اللہ سے تعلق کو استوار کرنے اور اس کے نام کی برکت سے اپنی زندگی کو فیض کا چشمہ بنانے کی تدبیر ہے۔ حب وطن کے جذبے کی پرورش کے لئے قومیں دن کا چین اور رات کی نیند حرام کر لیتی ہیں تو مسلمان اگر پانچ وقت عبودیت کے جذبے کو دل و جان میں پرورش کرنے کے لئے نماز کا سامان کرتا ہے تو آوارہ طبیعت لوگ کہانیاں کیوں بناتے ہیں۔ دنیاوی سلطنت کا سپاہی ملک کے حق میں مڑنے کے لئے کوئی دن پریڈ کئے بغیر نہیں رہتا پھر خدا کی فوج کے سپاہی یعنی مسلمان خدا کی

محبت کو سینے میں پرورش کرنے اور جماعتی یگانگت قائم رکھنے کے لئے پانچ وقت یکجا ہوں تو دل افسانے کیوں تراشتا ہے!

ملک قوم شہنشاہ کی بنا پر لوگ اپنے اور لوگوں کے اعمال کا جائزہ لیتے ہیں، ہمارے پاس بھی اللہ کی محبت کی کسوٹی ہے، ہم دوست اور دشمن کے عمل کو اسی پر پرکھتے ہیں، جو غیر اللہ کی محبت کے لئے عمل ہے وہ کھوٹا ہے، جس فعل سے اس کا نام بلند ہو صرف وہی کھرا ہے۔ حق تو یہ ہے کہ ہم رات دن اسی کا نام لے کر دل کے ویرانے کو گلزار بنائیں۔ مگر کیا کریں، اپنی مخلوق کی خدمت کے فرائض بھی اس نے لگا رکھے ہیں۔ ناچار نمازوں کو ختم کر کے اس کی خوشنودی حاصل کرنے کیلئے دنیا کے دھندوں میں لگنا پڑتا ہے۔ اس کا نام اور اس کا کام دونوں ہی دین ہیں۔ بے دینی وہ کام ہے جو صرف غیر اللہ کو خوش کرنے یا باغی نفس کو مطمئن کرنے کے لئے کیا جائے۔

اپنی قوم، اپنے ملک، اپنے شہنشاہ کے نام پر خدا کی پر امن مخلوق کے اطمینان کو لوٹ لینا قوموں کو شہنشاہیت کا غلام بنانا اوروں کو فاقے کے عذاب میں مبتلا چھوڑ کر ان کی دولت کو اپنے بچوں کی آسائش کے لئے کام میں لانا بعض کے نزدیک عین انصاف ہے لیکن مسلمان کے لئے کسی قوم کے ساتھ دشمنی کے باعث ذرا سی بے انصافی اسے خدا کی خوشنودی کی جنت سے محروم کر دینے کے لئے کافی ہے۔

اے مسلمان! تو دنیا میں اپنی ذمہ داریاں سمجھ۔ جب دل میں کوئی کمزوری آئے۔ تو پھر اسی سرکار کی طرف لوٹ جا اور سجدوں میں پڑ کر اس سے برکت اور توفیق مانگ۔ اس کی یاد کو دل میں زندہ رکھنے اور نیک کاموں کی توفیق چاہنے کا نام نماز ہے۔ نماز کے بغیر شیطان خدا کی یاد بھلا دیتا ہے اور اپنے آرام کے لئے مخلوق خدا کا امن لوٹ لینے پر آمادہ کر دیتا ہے۔ پس نماز دل کو ایک مرکزی نقطے سے

بے نیاز کر کے خدا سے تعلق بڑھانے کا سبب بنتی ہے۔ ہر مرحلے پر اس کی عظمت کا اقرار ہے لوٹا لوٹا کر دہرا دہرا کر رب العزت کی بڑائی کا بیان ہے۔

اے مشرق و مغرب کے خدا! تیرے بغیر ہے بھی کون۔ جس کے حضور میں نیاز مندیوں کا تحفہ پیش کیا جائے اے کام و دہن کی سینکڑوں لذتوں کے داتا! اے دل کی ہزار کیفیتوں کے پروردگار! دنیا کے پریشور! تیرے سوا کون ہے جو بندگی کے لائق اور پوجا کے قابل ہو۔ تیری ہی تعریف کے نذرانوں کے سوا بھلا تیری قبولیت کے قابل ہمارے پاس کیا چیز ہے۔

میرا مال اولاد اور جان حاضر ہیں۔ وہ تو تیرے حکم پر قربان کرنے کیلئے حاضر ہوں مگر تیرے نام کی سفارش کے بغیر یہ حقیر چیزیں ہیں تیرے حضور میں کیسے پیش کروں۔ یہ تیری داد ہیں۔ اے داتا! تیرے دل کو لوٹا دینا بھی کوئی بڑی شکر گزاری نہیں۔ یہ تو سب تیری ہی چیزیں ہیں۔ تیری یا تیری تعریف تیری بڑائی کے ساتھ میں ان کو پیش کرتا ہوں۔

میرے مال اور میری جان کے لئے تیرے تقاضے صرف میری محبت کی آزمائش کے واسطے ہیں۔ ورنہ میں جانتا ہوں کہ تو مجھے ہزار گنا انعامات دینے کے لئے بہانے تلاش کر رہا ہے۔ جس نے جو قربان کیا اس سے بڑھ کر پایا اور اتنا پایا کہ خوشی سے دل شگفتہ اور گل و گلزار ہو گیا اور وہ اطمینان کی جنت میں باغ باغ نظر آیا۔